



## Uttanríkis- og mentamálaráðið

### Lógartænastan

Dagfesting: 14. apríl 2020  
Mál nr.: 20/00281  
Málsviðgjørt: AJ/MN/TH  
Eftirkannað: Lógartænastan  
dagfestir

### Uppskot til

### Kunngerð um próvtøkur á Fróðskaparsetri Føroya

Við heimild í §3, stk. 4 í Løgtingslóg nr. 58 frá 9. juni 2008 um Fróðskaparsetur Føroya, sum broytt við løgtingslóg nr. 51 frá 8. mai 2012 verður ásett:

**§ 1.** Kunngerðin fevnir um próvtøkur og próvdøming á Fróðskaparsetri Føroya.  
*Stk. 2.* Endamálið við próvtøkum er at meta, um førleikarnir hjá tí lesandi eru í samsvari við tey mál og krøv, sum eru ásett fyri skeiðini, í útbúgvingunum og í námsskipanum.

#### *Próvdøming*

**§ 2.** Teir førleikar, sum tann lesandi hevir ongað sær í útbúgvingini, verða prógvaðir við próvtøkum.

*Stk. 2.* Próvtøkuhættirnir skulu hóska til endamálið við útbúgvingini og skulu tryggja, at hvør lesandi verður mettur sjálvstøðugt.

*Stk. 3.* Fróðskaparsetrið setur reglur í námsskipanum um, at:

- 1) Eitt skeið ella ein eind, sum innihaldsliga ella arbeiðsliga loyva tí, kunnu heilt ella lutvíst próvdømast við skjálprógvaðari luttøku í undirvísing,
- 2) krav um luttøku í undirvísing er treyt fyri, at tann lesandi kann fara til endaliga próvtøku í skeiðinum ella eindini
- 3) skrivlig avrik verða próvmett eftir, at tann lesandi hevir vart avrikið munnligt.

*Stk. 4.* Fróðskaparsetrið kann eisini í námsskipan áseta reglur um, at innlatin skrivlig avrik og munnligar framløgur kunnu verða partur av endaliga próvtalinum. Í tílíkum førum skal greið lýsing vera av, hvussu skrivligu og munnligu avrikini innganga í endaliga próvtalið.

*Stk. 5.* Fróðskaparsetrið kann nokta lesandi at fara til endaliga próvtøku, um tann lesandi ikki hevir staðið tey skrivligu avrikini og tær munnligu framløgurnar, sum eru kravdur partur av skeiðinum.

§ 3. Próvtøkurnar skulu verða lagdar til rættis sum einstaklingspróvtøkur. Í námsskipanini kann tó vera ásett, at ávísar próvtøkur verða lagdar til rættis sum bólkapróvtøkur, har fleiri lesandi verða próvdømd fyri felags avrik. Avrikini hjá teimum lesandi skulu próvdømast hvørt sær.

*Stk. 2.* Bachelorritgerð og masterritgerð eru vanliga einstaklingsavrik, men kunnu eftir reglum, sum dekanurin ásetir, avrikast av fleiri lesandi í felag. Avrikini hjá teimum lesandi skulu próvdømast hvørt sær.

*Stk. 3.* Dekanurin kann í serligum føri seta lesandi við niðursettum likamligum ella sálarligum virkisfórleika serligar próvtøkutreytir, tá mett verður, at hetta er neyðugt til tess at javnseta hesi við onnur lesandi. Tað er ein treyt, at hesi tilboð ikki lækka um stigið á próvtøkuni.

#### *Próvtøkuhald*

§ 4. Munnligar próvtøkur eru almennar.

*Stk. 2.* Kliniskar próvtøkur, har sjúklingar luttaka, eru einans almennar, um sjúklingurin loyvir tí.

*Stk. 3.* Til munnligar próvtøkur kann Fróðskaparsetrið avmarka atgongdina til próvtøkuhølini vegna plásstrot ella órógv í sambandi við próvtøkuna.

Fróðskaparsetrið kann somuleiðis gera frávik frá stk. 1, um serligar umstøður tala fyri tí.

*Stk. 4.* Einans próvhoyrari og próvdómari kunnu vera til staðar, meðan próvtalagáva fyri munnligar próvtøkur verður umrødd. Fróðskaparsetrið kann tó loyva komandi próvdómarum at vera til staðar sum eygleiðarar.

§ 5. Próvtøkumálið er føroyskt. Til próvtøkur, sum ikki hava til endamáls at prógva kunnleika um føroyskt mál, kann Fróðskaparsetrið víkja frá hesi áseting.

§ 6. Fróðskaparsetrið ásetur innanhýsis reglur um tiltøk at seta í verk í sambandi

við próvtøkusvik og órógvandi atburð til próvtøku.

#### *Serliga fyriskipað próvtøka*

§ 7. Lesandi, ið hevur niðursett virkisføri, sbrt. § 20 a. í løgtingslóg um

Fróðskaparsetur Føroya kann fáa serligar próvtøkuumstøður, sum javnseta viðkomandi við aðrar próvtakarar.

*Stk. 2.* Serligar próvtøkuumstøður kunnu fevna um próvtøkuhættir og karmar fyri próvtøkuna, m.a. at nýta serligar hjálparmiðlar, eyka tíð og/ella øðrvísi uppgávur. Tað er ein treyt, at hesi tilboð ikki lækka um stigið á próvtøkuni.

*Stk. 3.* Ynskir lesandi at fara til próvtøku við serligum royndarumstøðum, letur tann, sum metti um tørvin á serligum royndarumstøðum, útbúgvingarleiðaranum eina tilráðing um, hvussu próvtøkan kann verða skipað. Grundað á tilráðingina tekur útbúgvingarleiðarin avgerð um serligu royndarumstøðurnar.

#### *Avriksflyting*

§ 8. Lestrarráð kann eftir umsókn frá lesandi og tilmæli frá útbúgvingarleiðara góðkenna, at stök skeið og útbúgvingartættir, sum tann lesandi hevur staðið við annan lærustovn, verða góðskrivað. Hetta er eisini galdandi fyri stakskeið tikin á øðrum útbúgvingum á Fróðskaparsetrinum.

*Stk. 2.* Er eingi lestrarráð, tekur dekanurin avgerð um avriksflyting sbrt. stk. 1.

*Stk. 3.* Avriksflutt próvtøka verður skrásett sum “Staðin”

#### *Innanhýsis og uttanhýsis próvtøkur*

§ 9. Próvtøkur kunnu vera innanhýsis ella uttanhýsis.

*Stk. 2.* Innanhýsis próvtøka er próvtøka, ið verður dømd av undirvísara umframt vísindastarvsfólki á avvarðandi deild.

*Stk. 3.* Uttanhýsis próvtøka er próvtøka, ið verður dømd av undirvísara umframt vísindastarvsfólki, ið er í starvi á aðrari

deild á setrinum, ella av próvdómara úr próvdómaraliðnum, sum er góðkent av landsstýrismanninum.

**§ 10.** Próvdómarar eru annaðhvørt innanhýsis ella uttanhýsis.

*Stk. 2.* Innanhýsis próvdómari er vísindastarvsfólk ella styrkhavi á avvarðandi deild ella leysalærari, ið hevur undirvíst á deildini seinasta árið.

*Stk. 3.* Uttanhýsis próvdómari er partur av vísindastarvslíðnum hjá Fróðskaparsetrinum, sum er knýttur at aðrari deild á Fróðskaparsetrinum, ella vísindafólk frá øðrum hægri læru- ella granskningarstovni, ella fólk uttan fyri Fróðskaparsetrið við sama fakliga førleika.

*Stk. 4.* Vísindafólk, ið hevur undirvíst á Fróðskaparsetrinum, kann ikki vera uttanhýsis próvdómari hjá lesandi, sum hann ella hon hevur undirvíst á Fróðskaparsetrinum.

*Stk. 5.* Landsstýrismaðurin góðkennir uttanseturspróvdómaraliðið fyri 5 ár í senn eftir nærri reglum, ið landsstýrismaðurin, eftir tilmæli frá rektaranum, góðkennir.

**§ 11.** Undirvísari og próvdómari skulu í felag tryggja,

- 1) at krøvini til eina próvtøku, munnliga ella skrivliga, eru í samsvari við endamálið í kunngerðum, námsskipanum og skeiðslýsingum,
- 2) at próvtøkan fer fram sambært galdandi reglum,
- 3) at lesandi fáa einsháttaða og rættvísa viðferð og
- 4) at avrikini hjá teimum lesandi fáa álítandi próvdøming, ið eru í samsvari við reglur um próvtalagávu og aðrar reglur.

*Stk. 2.* Próvdómarin skal undir próvdømingini gera skrivligar viðmerkingar og grundgevingar fyri próvdømingini og próvtalinum. Viðmerkingarnar skulu seinni kunna brúkast sum grundarlag undir próvdómarans meting í møguligari

kæru. Viðmerkingarnar skulu goymast í 1 ár.

**§ 12.** Í minsta lagi ein triðingur av próvtøkunum í ávikavist bachelorútbúgvingini og masterútbúgvingini skulu prógvast við uttanhýsis próvdøming sbrt. § 9, stk. 3.

*Stk. 2.* Kliniski parturin av útbúgvingum og starvsvenjing eru undantikin frá kravinum í stk. 1.

*Stk. 3.* Bachelorritgerðir og masterritgerðir skulu próvdømast av uttanhýsispróvdómarum, sum eru partur av próvdómaraliðnum, sum landsstýrismaðurin hevur góðkent.

**§ 13.** Sambært reglunum um próvtalsgávu verður galdandi próvtalsstigi ella dømingin “Staðið/Ikki staðið” nýtt við próvdøming.

*Stk. 2.* Bachelorritgerðin og masterritgerðin verða próvdømdar eftir galdandi próvtalastiga.

*Stk. 3.* Fyri undirvísingarluttøku sambært § 3, stk. 3-1 verður dømingin Staðið/Ikki staðið nýtt.

*Stk. 4.* Dømingin “Staðið/Ikki staðið” kann í mesta lagi verða nýtt til próvtøkur, sum svara til ein triðing av útbúgvingini, roknað í ECTS-stigum.

*Stk. 5.* Ásetingin í stk. 4 er ikki galdandi fyri kliniskar próvtøkur og starvsvenjing, ella tá talan er um avriksflutning.

**§ 14.** Próvtøkan er staðin, sambært minstamarki fyri at vera staðin eftir galdandi próvtalastiga ella Staðið. Hvør próvtøka skal vera staðin fyri seg.

*Stk. 2.* Í námsskipanini kann verða ásett, at ein samanseting av próvtøkum verður staðin sum ein próvtøka. Í hesum føri skal tann lesandi standa allar partar, ið eru partar av samlaðu próvtøkuni. Endaligt próvtal verður miðalpróvtal av próvtølunum frá øllum pørtunum.

**§ 15.** Fyri at verða roknaður sum virkin, skal tann lesandi fara upp til próvtøku við fyrsta próvtøkuhøvi.

*Stk. 2.* Um lesandi vegna sjúku ella av  
øðrum váttaðum lógligum forfalli er  
forðaður í at mæta til próvtøku, skal hann  
hava móguleika at fara upp aftur til  
próvtøku skjótast til ber ella í seinasta lagi  
í næsta próvtøkuskeiði.

*Stk. 3.* Tá serligar umstøður gera seg  
galdandi, kann dekanurin eftir skrivligari  
umsókn gera frávik frá tíðarfreistunum.

**§ 16.** Fróðskaparsetrið kannar í  
námsskipan lesandi um:

- 1) Próvtøkureglur
- 2) Reglur í sambandi við sjúku
- 3) Serligar próvtøkureglur í einstøku  
skeiðunum
- 4) Avleiðingar av ikki at fylgja  
reglunum um próvtøku
- 5) Kærumóguleikar

**§ 17.** Staðin próvtøka kann ikki takast  
umaftur.

*Stk. 2.* Lesandi hevur í mesta lagi høvi til  
at fara tríggjar ferðir til próvtøku í sama  
skeiði. Fróðskaparsetrið kann eftir  
skrivligari og grundgivnari umsókn loyva  
tí lesandi at fara til próvtøku í sama skeiði  
fjórðu ferð, um serligar umstøður tala fyri  
tí.

**§ 18.** Ábyrgdarundirvísarin skipar fyri  
próvtøkuspurningunum. Próvdómari ella  
próvtøkunevnd skal góðkenna  
próvtøkuspurningarnar.

*Stk. 2.* Verður undir ella eftir próvtøkuna  
gjørt vart við álvarsamt mistak ella  
vantandi upplýsingar í próvtøkuuppgávuni,  
skal beinanvegin verða boðað undirvísara  
ella útbúgvingarleiðara frá. Undirvísari  
og/ella próvdómari gera tilmæli um,  
hvussu bótast kann um skeivleikan.

*Stk. 3.* Eftir tilmæli frá próvdómara og/ella  
útbúgvingarleiðara kann dekanurin strika  
próvtøkuna og skipa fyri nýggjari  
próvtøku.

**§ 19.** Kann próvtal ikki latast tí lesandi  
beint eftir próvtøkuna, ásetur  
útbúgvingarleiðarin freist fyri, nær  
próvtalið í seinasta lagi skal verða givið.

Freistin skal kunngerast framman undan  
próvtøkuni.

**§ 20.** Til próvtøku, har avrik ikki verður  
mett staðið ella ikki staðið, verður tað mett  
eftir galdandi próvtalastiga.

*Stk. 2.* Próvtøkulagið skal geva  
próvtakaranum høvi at vísa hegni, vitan og  
fatan viðvíkjandi hugtøkum, arbeiðsháttum  
og sannroyndum um tað evnið, próvtøkan  
fevnir um.

*Stk. 3.* Próvtøkuatferðin er mátin, ið  
próvtakarinn í próvtøkulagnum setir saman  
og metir um partar av evninum,  
grundgevingarnar fyri at draga teir fram,  
heildarmetingarnar um tað framlagda og  
atfinningar hansara at tí.

*Stk. 4.* Próvtakarinn skal vísa, hvussu hann  
við vitan síni er førur fyri at loysa  
greiðsluevni av kendum slagi, og um  
próvtøkulagið loyvir tí, loysa greiðsluevni  
av ókendum slagi.

**§ 21.** Tann sera góða próvtøkuatferðin er  
sermerkt av at:

- 1) Próvtakarinn hevur sera góða vitan  
um hugtøk, arbeiðshættir og  
sannroyndir.
- 2) Próvtakarinn greiðir frá, soleiðis at  
flest viðurskifti verða tikin við.
- 3) Próvtakarinn gevur eina næstan  
fullfíggjaða grundgeving fyri at  
draga tey fram.
- 4) Próvtakarinn ber saman ella setir  
saman arbeiðshættir og  
sannroyndir á sera greiðan hátt, og  
somuleiðis er førur fyri at meta um,  
og út frá tí geva eina heildarmeting.
- 5) Próvtakarinn á tryggan hátt nýtir  
sína vitan at loysa greiðsluevni av  
kendum slagi og móguliga vísir,  
hvussu greiðsluevni av ókendum  
slagi kunnu sammetast og loysnir  
fáast á teimum.

**§ 22.** Tann góða próvtøkuatferðin er  
sermerkt av at:

- 1) Próvtakarin hevur góða vitan um hugtøk, arbeiðshættir og sannroyndir.
- 2) Próvtakarin greiðir frá, soleiðis at fleiri viðurskifti verða tikin við.
- 3) Próvtakarin gevur eina góða grundgeving fyri at draga tey fram.
- 4) Próvtakarin ber saman ella setir saman arbeiðshættir og sannroyndir á greiðan hátt og somuleiðis er førur fyri at meta um og út frá tí geva eina heildarmeting.
- 5) Próvtakarin nýtir vitan sína at loysa greiðsluevni av kendum slagi.

§ 23. Tann ikki góða próvtøkuatferðin er sermerkt av, at:

- 1) Próvtakarin hevur líttla vitan um hugtøk, arbeiðshættir og sannroyndir.
- 2) Próvtakarin greiðir frá, soleiðis at nøkur viðurskifti verða tikin við.
- 3) Próvtakarin gevur eina ógreiða grundgeving fyri at draga tey fram.
- 4) Próvtakarin ber saman ella setir saman arbeiðshættir og sannroyndir, men er ikki førur fyri at meta um og út frá tí geva eina heildarmeting.
- 5) Próvtakarin nýtir sína vitan at loysa greiðsluevni av kendum slagi, men soleiðis at framløgan sum heild er merkt av ótryggleika.

§ 24. Próvtøkuatferðirnar, ið eru nevndar í §§ 21-23, lýsa próvtalastigan sum eina heild.

*Stk. 2.* Tá ið próvtal verður givið, verður fyrst mett um, hvar á próvtalastiganum støðan hoyrir til. Tá støðan er fastløgð, verða tað frávikini frá lýsingini av próvtøkuatferðini, ið eru avgerandi fyri, um próvtalið verður hægri ella lægri enn talið, ið svarar til lýsingina.

§ 25. Í teimum førum, har fleiri próvtøl verða givin í einum evni, og har bert eitt próvtal verður nýtt, verður miðtalið roknað út. Tá tað verður gjørt, má bert brúkast ein desimalur, og endaliga próvtalið má ikki vera desimaltal. Er avlopið 0,5 ella meira, verður próvtalið hækkað.

*Stk. 2.* Miðtalið á endaliga próvnum kann tó vera við einum desimali. Útrokningin av hesum tali verður gjørd út frá endaligu tølunum í stk. 1.

*Kærur*

§ 26. Kærur um próvtøkur fylgja ásetingunum í kapittul 6 í løgtingslóg um Fróðskparsetur Føroya,

*Gildiskoma*

§ 27. Henda kunngerð kemur í gildi dagin eftir, at hon er kunngjørd.

Uttanríkis- og mentamálaráðið, 14. apríl 2020

**Jenis av Rana**  
landsstýrismaður

/ Poul Geert Hansen

Heitið á skjalinum